

آیہ تطہیر کا مصداق

<"xml encoding="UTF-8?">



انما یرید اللہ لیذهب عنکم الرجس اہل البیت و یطہرکم تطہیرا

اس بات میں کسی شک و شبہ کی گنجائش نہیں کہ حضرت زہرا علیہا السلام طاہرہ اور معصومہ ہیں ہر قسم کے گناہ اور لغزش سے پاک ہیں ، ہم اس نوشتہ میں حضرت زہرا علیہا السلام کی عصمت کو فریقین کی کتابوں سے ثابت کریں گے لیکن ضروری نہیں کہ ہر انسان ہماری تحریر سے متفق ہو لیکن بڑے وثوق کے ساتھ کہہ سکتا ہوں کہ اگر انصاف اور تعصب سے دور رہتے ہوئے ہماری تحریر کا ملاحظہ کیا جائے تو روز روشن کی طرح عیاں ہو جائے گا کہ پیغمبر اکرم حضرت محمد مصطفیٰ صلی اللہ علیہ وآلہ وسلم کی دختر نیک اختر حضرت زہراؑ جناب مریم اور دیگر معصوم خواتین کی طرح درجہ عصمت پر فائز ہیں ، اور جنت کی خواتین کی سرداری کا شرف بھی اسی بی بی طاہرہ معصومہ زکیہ راضیہ ، مرضیہ ، بتول کو حاصل ہے ۔

ہمارے نزدیک متواتر احادیث سے حضرت زہرا کی عصمت ثابت ہے اور متعدد روایات میں حضرت زہرا کی فضیلت اور عظمت کو بیان کیا گیا ہے اور دوسرے فریق کے بزرگ اور جید علماء کا اتفاق ہے کہ آیہ تطہیر حضرت زہرا اور اہل بیت کی عصمت اور طہارت پر دلالت کرتی ہے ۔ ہم آئندہ کی سطور میں انہیں مسائل پر گفتگو ، اور دلائل ذکر کرینگے دور اندیش ، موحد ، حکماء ، محققین اور ہر جستہ فقہاء کے بقول؛ اس دنیا اور آخرت میں ایک بنیادی فرق یہ ہے کہ اس دنیا میں ظاہری شکل و صورت اور ظاہری حسن ، سیرت اور کردار کے مقابلہ میں اپنا سکہ جمائے ہوئے ہے ، ممکن ہے کہ ایک انسان ظاہراً عام انسان کی طرح ہو لیکن باطن میں درندہ صفت ہو ، لہذا ظاہری شکل و صورت کے اعتبار سے عام انسانوں میں کوئی فرق نہیں ۔ (ہاں بعض خوبصورت اور بعض بد صورت لیکن ظاہراً سب انسان ہیں ۔)

لیکن آخرت کا نظام دنیا کے نظام کے بالکل برعکس ہے بعض افراد کے بارے میں خداوند متعال فرماتا ہے ۔ و غشہم یوم القیامۃ علی وجوہہم عمیاً بکماً و صماً ۔ یعنی قیامت کے دن ہم انہیں اوندھے منہ ، اندھے گونگے اور بہرے بنا کر اٹھائیں گے ۔ اور بعض افراد کے متعلق فرماتا ہے ۔ وجوہہ یومئذٍ ناضرة الی ربہا ناظرۃ ۔ بہت سے چہرے اس روز شاداب ہونگے وہ اپنے رب (کی رحمت) کی طرف دیکھ رہے ہونگے ۔

اور اسی طرح ان ہستیوں کے چہرے شاداب ہونگے جنہوں نے فرمایا : انما نطعمکم لوجہ اللہ لا نریدمنکم جزاء ولا شکورا ۔ (اہل بیت علیہم السلام فقراء سے فرماتے ہیں) ہم تمہیں صرف اللہ کی رضا کے خاطر کھلا رہے ہیں ۔ ہم تم سے نہ کوئی معاوضہ چاہتے ہیں اور نہ ہی شکر گذاری کے خواہاں ہیں ۔

ذلک الیوم الحق ۔ قیامت کا دن ہر حق ہے ۔ الملک یومئذٍ للہ ۔ اس دن فقط اللہ کی بادشاہی ہوگی ۔

عقلی اور نقلی دلائل کی روشنی میں یہ بات پایہ ثبوت کو پہنچ چکی ہے کہ حضرت محمد مصطفیٰ صلی اللہ علیہ وآلہ وسلم ، صادق ، مصدق ، اور امین ہیں ، یعنی نہ تو کبھی جھوٹ بولا ، اور نہ ہی کبھی اللہ کے اوپر جھوٹی تہمت باندھی ، اور ان کی

صداقت و امامت ، کی گواہی قرآن نے بڑے واضح الفاظ میں بیان فرمادی ۔ ارشاد رب العزت ہے ۔

وما ينطق عن الهوى ان هو الا وحى يوحى ۔ وہ وہی بولتے ہیں جو وحی بولتی ہے ۔

اسی طرح قرآن کی دیگر آیات بھی ہیں جو پیغمبر صلی اللہ علیہ وآلہ وسلم کی صداقت کو بیان کرنے کے ساتھ ساتھ ان کی پیروی کا حکم بھی دیتی ہیں ۔

اب ہم ان مقدمات کی روشنی میں حضرت محمد مصطفیٰ کی ایک حدیث کو نقل کرتے ہیں اور پھر یہ بیان کرینگے کہ یہ حدیث کیسے ہمارے دعویٰ کی دلیل بن سکتی ہے ۔

تحشر ا بنتی فاطمة و علیہا حلة الکرامة قد عجت بماء العیوان ، فینظر الیہا الخلائق فیتعجبون منها ، ثم تکسی ایضا من حل الجنة الف حلة ، مکتوب علی کل حلة بخط اخضر ، ادخلو ا بنت محمد الجنة علی احسن الصورة و احسن الکرامة ، و احسن فنظر -----(۱)

تاریخ دمشق / ابن عساکر ج ۱۲ ص ۸۶ ۔ مقتل الحسین / والخوازمی ج ۱ ص ۵۲

میری بیٹی فاطمہ قیامت کے دن با وقار لباس میں ملبوس وارد محشر ہونگی ، ایسا لباس جو آب حیات سے بنا ہوا ہو گا ۔ تمام لوگ اس منظر کو دیکھ کر تعجب میں پڑ جائینگے ، پھر حضرت زہرا کو ہزاروں بہشتی حلوں سے مزین کیا جائے گا ، ہر حلہ پر سبز رنگ سے یہ عبارت مرقوم ہوگی اے محمد بن عربی کی دختر نیک اختر ، بہترین صورت ، باوقار انداز اور خوش نما منظر کے ساتھ بہشت میں داخل ہو جائیں ۔

اور قیامت جیسے برحق دن ممکن نہیں کہ خدا کی عدالت کے نظام میں ذرا برابر تبدیلی واقع ہو ، اور انسان کو جو صورت عطا ہو گی وہ اس کے دنیاوی اعمال کا نتیجہ ہو گی ۔ پس اس شخص کو انتہائی خوبصورت ، کامل ترین ، اور مثالی صورت سے نوازا جائے گا ، جو پاکیزہ ، کامل ، اور مثالی سیرت اور نیک کردار کا مالک (اس دنیا میں) رہا ہو ۔

پس اگر انسان عملی اعتبار سے سب سے بہتر اخلاق سے آراستہ افراد میں سب سے برتر اور عملی میدان میں سب سے بڑھ کر نہ ہو تو کیسے ممکن ہے کہ اسے قیامت کے دن سب سے بہترین صورت میں لایا جائے ۔

حضرت محمد مصطفیٰ صلی اللہ علیہ وآلہ وسلم کا حضرت زہرا سلام اللہ علیہا کے بارے میں یہ فرمانا کہ فاطمة بضعة منی (۱) فاطمہ میرا ٹکڑا ہے

و فاطمة روحی الی بین جنبی ، مبالغہ آرائی نہیں ہے ۔ (حضرت زہرا کی عظمت ہمارے ناقص اذہان میں سما ہی نہیں سکتی ۔

یہی وجہ ہے کہ جب حضرت عائشہ اس حیرت انگیز تشبیہ جو حضرت زہرا اور رسول خدا میں پائی جاتی تھی ، کی طرف متوجہ ہوئیں تو بت ساختہ کہہ دیا ، میں نے کسی کو نہیں دیکھا ، جو سیرت ، صورت ، گفتار ، کردار میں حضرت زہرا سے زیادہ رسول پاک سے مشابہ ہو (۳)

اور جب حضرت عائشہ کو اندازہ ہوا کہ حضرت زہرا کی رسول پاک کے نزدیک کیا قدر و منزلت ہے تو روایت کی کہ جب حضرت زہرا تشریف لاتیں ، پیغمبرؐ اپنی جگہ سے اٹھ کھڑے ہوتے ، بیبی حضرت زہرا کا ہاتھ پکڑ کر بوسہ دیتے ۔

(۱) المستدرک احمد بن حنبل ج ۴ / ۵ ص ۳۳۳ و صحیح البخاری ج ۵ / ص ۹۲۔ ۱۵۰ و صحیح مسلم ج ۴ ص ۱۹۰۲ و سنن ترمذی

ج ۵ / ص ۶۹۵ و المستدرک ج ۳ ص ۱۵۴ ، ۱۵۸ (۲) بحار الانوار ج ۲۷ ص ۶۳ / کتاب الامامة ۲۸ ، ۳۸ ۔ کتاب الفتن والمحن

(۳) البخاری ج ۵ ص ۲۶ ج ۷ ص ۴۷ و مسلم ج ۷ ص ۱۴۱ و مسند احمد ج ۴ ص ۳۲۳ ، ۳۲۸ ، ۳۳۲

اور اپنی مسند پر بٹھاتے (۱)

جب اکثر اوقات حضرت زہرا سلام اللہ علیہا کے حق میں حضرت محمد صلی اللہ علیہ وآلہ وسلم کا یہی وطیرہ تھا تو یہ احترام اس شخصیت کے لئے سزاوار ہے جو ایک لحظہ بھی حق سے جدا نہ ہو ، اور یہ رتبہ عصمت کے بغیر حاصل نہیں ہوتا ۔

اب ہم کچھ ایسے دلائل ذکر کرتے ہیں جن سے حضرت زہرا علیہا السلام کی عصمت ثابت ہوتی ہے ۔

(۱) آیت تطہیر : انما یرید اللہ لیذهب عنکم الرجس اهل البیت و یطہرکم تطہیرا

ترجمہ :

اس آیت مبارکہ میں اہل بیت سے کیا مراد ہے ، اسکو واضح کرنا ضروری ہے ، چنانچہ اس میں چند احتمال پائے جاتے ہیں ۔

- (۱) اہل بیت سے مراد فقط ازواج مطہرات ہوں کیونکہ آیت کے تمام خطابات انہیں کے متعلق ہیں
- (۲) ازواج مطہرات اور حضرت محمد حضرت علی حضرت فاطمہ اور امام حسن و امام حسین مراد ہوں
- (۳) فقط پنجتن مراد ہوں

قرطبی کہتا ہے آیت کریمہ سے یہ ظاہر ہوتا ہے کہ تمام اہل بیت جس میں ازواج اور غیر ازواج تمام شامل ہیں اور (ویطہرکم) اس لئے استعمال ہوا کہ افراد کی تعداد غالب ہے اور جب مذکر و مؤنث جمع ہو جائیں تو مذکر کا صیغہ استعمال کیا جاتا ہے (۲)

اور فخر الدین رازی بھی اسی قول پر متفق ہے (۳)

مگر ہمارا فریضہ یہ ہے کہ آیت کریمہ کے متعلق جستجو کریں تاکہ معلوم ہو جائے کہ آیات کے الفاظ اور معانی کس حد تک ان کے دعویٰ کو ثابت کرتے ہیں آیت کے شروع میں کلمہ // انما ، ذکر ہوا ہے ، جو اپنے بعد والے کلام کو ثابت اور غیر کی نفی کرتا ہے ، اور اس انداز سے کلام میں استحکام اور پختگی پیدا ہو جاتی ۔

(۱) سنن الترمذی ج ۵ ص ۷۰۰ والمستدرک ج ۳ ص ۱۶۰ (۲) الجامع لاحکام القرآن / قرطبی ج ۱۳ ص ۱۸۳

(۳) التفسیر الکبیر البرازی ج ۲۵ ص ۲۰۹

ہے جیسا کہ کلمہ توحید ہے ۔ لا الہ (نفی) الا اللہ اثبات ہے ۔ پس آیہ کریمہ سے ظاہر ہوتا ہے کہ اللہ کا ارادہ ، تطہیر (پاک کرنا) اور پلیدی سے دوری میں منحصر ہے ۔ اور کلمہ اہل بیت ، کو جس معنی میں بھی استعمال کیا جائے ، وہ مخاطبین سے پلیدی کی دوری اور (ان کی) باطنی طہارت پر دلالت کرتا ہے ۔

تطہیر کا مطلب ، یعنی گناہ اور برائی سے منزہ اور پاک ہونا ۔

الرجس : اس کلمہ میں الف و لام یا تومعہود ذہنی کے لئے ہے ، یا جنس کے لئے استعمال ہوا ہے لیکن حقیقت یہ ہے کہ معہود ذہنی کے لئے نہیں ہے کیونکہ گذشتہ کلام میں (یعنی آیہ تطہیر سے پہلے) رجس کا ذکر نہیں ہے کہ جس کی طرف الف و لام کی باز گشت ہو لہذا ، الف و لام ، جنس کے لئے استعمال ہوا ہے ۔ کلمہ رجس میں عمومیت پائی جاتی ہے اور اگر رجس کا ایک مصداق بھی متحقق ہو جائے تو کلام خدا صادق نہیں رہتا کیونکہ خدا کا ارادہ ہر قسم کی پلیدی سے دور اور طہارت میں منحصر ہے ۔

اب کلمہ رجس کو قرآن کی رو سے پرکھتے ہیں ۔

ارشاد رب العزت ہے ، و من یرد ان یضلہ یجعل صدرہ ضیقاً حرجاً یصدفی السماء کذلک یجعل الرجس علی الذین لا یؤمنون ۔ (۱) اور جسے گمراہ کرنے کا ارادہ کرتا ہے اس کے سینے کو ایسا تنگ گھٹا ہوا بنا دیتا ہے گویا وہ آسمان کی طرف چڑھ رہا ہو ، ایمان نہ لانے والوں پر اللہ اس قسم کی نا پاکی مسلط کر دیتا ہے ۔ اور و اما الذین فی قلوبہم مرض فزادتهم رجس الی رجسہم وما تو اہم کافرون (۲)

اور البتہ جن کے دلوں میں بیماری ہے ان کی نجاست پر اس نے مزید نجاست کا اضافہ کیا ہے اور مرتے دم تک کفر پر ڈٹے

رہے ۔

پھر ارشاد رب العزت ہے : قل لا اجد فی ما اوحی الی محرماً علی طاعم الا ان یکون میتة او دماً مسفو حاً او لحم خنزیر فانه رجس ،

کہہ دیجئے جو وحی میرے پاس آئی ہے اس میں کوئی ایسی چیز نہیں پاتا جو کھانے والے پر حرام ہو مگر یہ کہ مردار ہو یا بہتا ہوا خون ہو سور کا گوشت کیونکہ یہ نا پاک ہیں ۔

(۱) سورہ انعام ۶ / ۱۲۵ (۲) سورہ توبہ ۹ / ۱۲۵ (۳) سورہ انعام ۶ / ۱۴۵

آپ نے آیات کریمہ کو ملاحظہ فرمایا ، پہلی دو آیات میں رجس معنوی نجاست اور آخری آیت میں رجس کو مادی نجاست کے لئے استعمال کیا گیا ہے لہذا نتیجہ یہ ہوا کہ اہل بیت ہر قسم کی نجاست سے پاک و منزہ ہیں ۔

اسی بنا پر علماء فرماتے ہیں رجس سے دوری سے مراد یقیناً عصمت (اہل بیت علیہم السلام) ہے ۔

اور آیہ تطہیر (و یطہرکم تطہیراً جس کے مصدر کے ذریعہ تاکید بھی ہوئی کہ جس تطہیر سے مراد ، اصل پلیدی سے دوری کے بعد رجس کے تمام اثرات کا قلع قمع کرنا ہے ۔) میں اس مقام عصمت پر فقط اہل بیت علیہم السلام ہی فائز ہیں ،

اس گفتگو سے یہ نتیجہ سامنے آتا ہے کہ آیت تطہیر میں فقط حضرت محمد مصطفیٰ امام علی امام حسن اور امام حسین

اور حضرت فاطمہ زہرا کے بارے میں نازل ہوئی ہے اس میں اور کوئی بھی ان کے ساتھ شریک نہیں تھا ۔

اس سلسلے میں ستر احادیث اہل سنت نے نقل کی ہیں اور یہ تعداد شیعہ روایات سے بھی زیادہ ہے ۔

اہل سنت نے ام سلمہ ، عائشہ ، ابی سعید خدری ، سعد ، واثلہ بن اسقع ، ابی حمراء ، ابن عباس ، ثوبان مولى النبی ، عبد اللہ بن جعفر ، علی علیہ السلام ، حسن بن علی علیہ السلام ، سے تقریباً چالیس طریق سے ان روایات کو نقل کیا ہے ۔ اور شیعہ نے حضرت امام علی علیہ السلام ، امام سجاد علیہ السلام ، امام محمد باقر علیہ السلام ، امام جعفر صادق علیہ السلام اور امام علی رضا علیہ السلام ، ام سلمہ ، حضرت ابو ذر ، ابو لیلی ، ابو الاسود الدؤلی ، عمر و بن صیون الاودی ، سعد بن ابی وقاص ، سے تقریباً تیس طریق سے روایات کو نقل کیا ہے (۱)

شداد بن عبد اللہ ابی عمار نے واثلہ بن الاسقع سے روایت کی کہ میں حضرت زہرا سلام اللہ علیہا کی خدمت میں شرفیاب ہوا اور حضرت علی علیہ السلام کے متعلق پوچھا ، آپ نے فرمایا کہ وہ حضرت محمد مصطفیٰ صلی اللہ علیہ وآلہ وسلم کے یہاں ہیں تشریف لے گئے ہیں ۔ حتیٰ کہ پیغمبر حضرت علی اور حسنین علیہم السلام کے ہمراہ تشریف لائے ، حضرت نے حسنین علیہما السلام کو اپنے مبارک ہاتھوں پر لیا ہوا تھا ، جب تشریف لائے تو حضرت علی اور حضرت فاطمہ کو اپنے المیزان / طباطبائی ج ۱۶ ص ۳۱۰ ، ۳۱۱ ، معمولی فرق کے ساتھ۔

زانوؤں پر بٹھایا ، پھر ان پانچ ذوات مقدسہ نے ایک چادر اوڑھی پھر اس آیت کریمہ : (انما یرید اللہ لیذهب عنکم الرجس اهل البيت و یطہرکم تطہیرا)

کی تلاوت فرمائی ۔ اور فرمایا اللہم ہولاء اہل بیٹی ، اے خدا یہی میرے اہل بیت ہیں (۱)

اور پیغمبر نے اس انداز سے س لئے بٹھایا تاکہ دیکھنے والوں کے لئے واضح ہو جائے کہ اہل بیت فقط یہی پنجتن پاک ہیں ۔ عبد اللہ الجبار بن عباس شہابی نے عمار دھنی سے ، اس نے عمرہ بنت افعی سے اس نے ام سلمہ سے روایت کی ہے ۔ کہ آیت تطہیر میرے گھر میں نازل ہوئی اور گھر میں سات ہستیاں موجود تھیں ، جبرئیل ، میکائیل ، اور پنجتن پاک ، اور میں گھر کے دروازے پر کھڑی تھی اور رسول پاک سے سوال کیا ، کیا میں اہل بیت میں شامل نہیں ہوں ، تو پیغمبر نے فرمایا // انت علی الخیر ، تو بھلائی پر ہے ، تو پیغمبر کی ازواج مطہرات میں شامل ہے لیکن یہ نہیں فرمایا کہ تو اہل بیت میں شامل ہے (۲) گویا پیغمبر یہ چاہتے تھے کہ زبانی اور عملی طور پر لوگوں کے لئے واضح ہو جائے کہ اہل بیت فقط یہی ذوات مقدسہ ہیں ۔ اور ام سلمہ والی روایت سے یہ حقیقت کھل کر سامنے آتی ہے کہ ازواج اس مقدس عنوان میں داخل نہیں ہیں ۔ حقیقت کو قبول کرنے کے لئے اس کے بعد کیا عذر باقی ہے ، ہاں مگر دشمنی اور عناد کا کوئی علاج نہیں ۔

آیت کے نزول کے بعد پیغمبر اس حقیقت کو لوگوں کے اذہان میں مزید پختہ کرنے کے لئے حضرت زہرا سلام اللہ علیہا کے دروازے پر شریف لاتے اور بلند آواز سے پڑھتے : السلام علیکم و رحمۃ اللہ و برکاتہ اہل البيت انما یرید اللہ لیذهب عنکم الرجس اهل البيت و یطہرکم تطہیرا ۔

(۱) مسند احمد بن حنبل ج ۴ / ص ۱۰۷ و ۱۳۵ کتاب فضائل ، فضائل امیر علیہ السلام ، ط ۱ ۔ اور تاریخ دمشق ، ابن عساکر ج ۱۳ ص ۷۶ فی ترجمۃ الامام الحسین علیہ السلام (۲) شواہد التنزیل / الحسکانی ج ۲ / ۸۱ ط ۱ ۔ اس آیت کی تفسیر میں متعدد اسانید کے ساتھ اور یہ عمل چھ سات یا نو مہنے ہر روز پانچ مرتبہ انجام دیتے اور یہ عمل ہر روز کا وطیرہ تھا (۱) اس کی تفصیل اور تصدیق کے لئے طبری ، ابن کثیر اور سیوطی کی تفاسیر کو ملاحظہ کیا جائے ۔

ابن حجر کہتا ہے اکثر مفسرین قائل ہیں کہ یہ آیت حضرت علی فاطمہ ، اور حسنین علیہما السلام کے بارے میں نازل ہوئی ہے (۲)

حدیث ثقلین : انی تارک فیکم الثقلین کتاب اللہ و عترتی اہل بیٹی ان تمسکتہم بہما لن تضلوا بعدی ابدًا -----

اس حدیث شریف سے بھی آیت تطہیر کی طرح استدلال ہوتا ہے کہ اہل بیت علیہم السلام ، معصوم ہیں ، اور گذشتہ دلائل کی روشنی میں یہ امر روز روشن کی طرح عیاں ہے کہ حضرت زہراء سلام اللہ علیہا بھی اہل بیت میں شامل ہیں ۔

اس حدیث شریف میں اہل بیت علیہم السلام کو قرآن کا ہم پلہ قرار دیا گیا ہے اور وحی کی زبان سے بولنے والی ذات نے گواہی دی کہ جو شخص ان سے تمسک کرے وہ کبھی بھی گمراہ نہیں ہوگا ، اور مطلق تمسک کا حکم عصمت کے بغیر ایک نا ممکن امر ہے ۔

اہل حق کے لئے یہ حدیث اور اس کے مفہیم روز روشن کی طرح واضح ہیں ، دشمنی اور عناد کا علاج کسی حکیم کے پاس بھی

نہیں پیغمبر گرامی حضرت محمد مصطفیٰ صلی اللہ علیہ وآلہ وسلم نے ارشاد فرمایا : اِنَّ اللہ یغضب لغضبک و یرضی لرضاک (۳)

اے فاطمہ اللہ آپ کی ناراضگی اور غضب سے غضب ناک اور آپ کی خوشنودی سے خوشحال ہوتا ہے ۔

(۱) مسند ابی داؤد ج ۸ ص ۲۷۴ ۔ اسد الغابہ ج ۵ ص ۵۲۱ و طبقات ابن سعد ج ۷ ص ۲۰۶ والبدایۃ والنہایہ / ابن کثیر ج ۸ ص ۲۰۵ والمنتخب / طریحی ص ۱۸۶ ۔ طبع نجف (۲) الصواعق المحرقة ، ۱۴۳ (۳) الشافی / السید مرتضیٰ ، ۲۳۵ الطبعة الحجریۃ اور تلخیص الشافی / الشیخ الطوسی ج ۳ ص ۱۲۳ طبع نجف و امالی شیخ صدوق ، ص ۲۳۰ ۔ معانی الاخبار / باب معنی الشحنة باسناده عن ابن عباس ، مجالس شیخ مفید / شیخ مفید باسناده عن الامام الباقرؑ گیارہویں مجلس از ابن حمزہ ثمالی ۔ مستدرک الحاکم نیشاپوری / ج ۳ ص ۱۵۴ باب مناقب فاطمہؑ مجمع الزوائد ج ۹ ص ۲۰۳ باب مناقب فاطمہ الذخائر / المحب الطبری فی ترجمہ فاطمہ ۔ اسد الغابہ / ابن اثیر در ترجمہ فاطمہ ۔ مجمع البیان ج ۲ ص ۴۵۳ (اس میں روایت یوں ہے ۔ اِنَّ اللہ لیغضب لغضب فاطمہ و یرضی لرضاها)

من اذی فاطمة فقد اذانی و من اذانی فقد اذی اللہ (۱)

پیغمبر نے فرمایا : جس نے حضرت زہراء کو رنجیدہ خاطر کیا گویا اس نے مجھے رنجیدہ کیا اور جس نے مجھے رنجیدہ کیا بتحقیق اس نے خدا کی ناراضگی اور غضب کو مول لیا ۔ حضرت زہراء سلام اللہ علیہا کی ناراضگی اور غضب کو غضب خدا کے ساتھ پیوستہ کرنا ، اس امر کی غمازی کرتا ہے کہ حضرت زہرا کا غضب اور ناراضگی ہمیشہ حق اور صداقت پر مبنی ہے ، اور یہ عظیم مقام انسان کو عصمت کے بغیر حاصل نہیں ہوتا ، اور یہی کیفیت ان کی خوشنودی کی بھی ہے ۔ ہم اپنی گفتگو کا خاتمہ اس بات پر کرتے ہیں کہ حضرت زہرا کی عصمت پر مفصل دلائل موجود ہیں جن سے چشم پوشی کرنا ممکن نہیں ، ہاں اگر کوئی غیر معتبر روایات کے پیش نظر کتاب و سنت اور عقل کی مخالفت پر اتر آئے یا اپنی ناقص عقل سے کام لیتے ہوئے یہ کہہ دے کہ حضرت زہرا کا معصوم ہونا مشکل نظر آتا ہے تو اس کے ساتھ بحث کرنا غیر مفید ہے ۔ ناقص اور قاصر عقل ہر حقیقت کو اپنی معلومات کی روشنی میں پرکھتی ہے اور انہیں معلومات کی بنا پر حکم صادر کرتی ہے ۔ یہ بعید و غیرہ کہنا ظن پر مبنی ہے اور ظن کبھی بھی حق کا مقابلہ نہیں کر سکتا اور نہ ہی حق سے بے نیاز کر سکتا ہے اور علم و یقین جب اپنی تمام تر قوت کے ساتھ میدان میں موجود ہو تو ظن دم نہیں مار سکتا ۔ ضرورت اس امر کی ہے کہ ہم ظاہری کلمات سے دستبردار ہو جائیں اور اس حقیقت کو تسلیم کر لیں کہ بعض افراد پر خداوند کریم خصوصی فضل و کرم کرتا ہے ۔

این سعادت بزور بازو نیست تا نہ بخشد خدائے بخشنده

والحمد لله الذی هدانا لهذا وما كنا لنهتدی لو لا ان هدانا الله

وآخر دعوانا ، ان الحمد لله رب العلمین ۔

(۱) صحیح البخاری / کتاب ابتدائے خلقت ، باب مناقب فاطمہ ، بخاری نے اسے دو مقامات پر ذکر کیا ہے ۔ کتاب نکاح ، اور باب ذب الرجل عن ابنته ، اور صحیح مسلم کتاب فضائل الصحابه ، باب فضائل فاطمہ ، مسند احمد ج ۴ ص ۳۲۸ ۔ اور کتاب ترمذی الجامع الصحیح ج ۵ ص ۶۹۸ کتاب مناقب فضائل فاطمہ بنت محمد ۔

باتشکر از رضویہ ڈاٹ نٹ